

११७. यो एव पश्यति स पश्यति सर्वधर्मान्  
 सर्वानमात्यकिरिया ति उपेक्ष्य राजा।  
 यावन्ति बुद्धक्रिय धर्मत श्रावकाणां  
 प्रज्ञाय पारमित सर्व करोति तानि ॥ १ ॥

११८. न च राज ग्राम व्रजते न च राज्यराष्ट्रान्  
 सर्वं च आददति सो विषयातु आयम्।  
 न च बोधिसत्त्व चलते क्वचि धर्मतायां  
 सर्वाश्च आददति ये गुण बुद्धधर्मे ॥ २ ॥

भगवत्यां रत्नगुणसंचयगाथायामचिन्त्यपरिवर्तो नाम त्रयोदशमः ॥

११९. यस्यामि श्रद्ध सुगते दृढ बोधिसत्त्वो  
 वरप्रज्ञपारमितआशयसंप्रयोगो।  
 अतिक्रम्य भूमिद्वय श्रावकप्रत्ययानां  
 लघु प्राप्स्यते अनभिभू(तु) जिनेन बोधिम् ॥ १ ॥

१२०. सामुद्रियाय यथ नावि प्रलुप्तिकाये  
 भृतकं मनुष्य तृणकाष्ठमगृह्णमानो।  
 विलयं प्रयाति जलमध्य अप्राप्ततीरो  
 यो गृह्णते व्रजति पारस्थलं प्रयाति ॥ २ ॥

१२१. एमेव श्रद्धसंगतो य प्रसादप्राप्तो  
 प्रज्ञाय पारमित मात्र विवर्जयन्ति।  
 संसारसागर तदा सद संसरन्ति  
 जातीजरामरणशोकतरंगभङ्गे ॥ ३ ॥

१२२. ये ते भवन्ति वरप्रज्ञपरिगृहीता  
भावस्वभावकुशला परमार्थदर्शी।  
ते पुण्यज्ञानधनसंभृतयानपात्राः  
परमाद्भुतां सुगतबोधि स्पृशन्ति शीघ्रम् ॥ ४ ॥

१२३. घटके अपक्वि यथ वारि वहेय काचित्  
ज्ञातव्यु क्षिप्र अयु भेत्स्यति दुर्बलत्वात्।  
परिपक्वि वारि घटके वहमानु मार्गे  
न च भेदनाद्भयमुपैति च स्वस्ति गेहम् ॥ ५ ॥

१२४. किंचापि श्रद्धबहुलो सिय बोधिसत्त्वो  
प्रज्ञाविहीन विलयं लघु प्राप्नुनाति।  
तं चैव श्रद्ध परिगृह्यमान प्रज्ञा  
अतिक्रम्य बोधिद्वय प्राप्स्यति अग्रबोधिम् ॥ ६ ॥

१२५. नावा यथा अपरिकर्मकृता समुद्रे  
विलयमुपैति सधना सह वाणिजेभिः।  
सा चैव नाव परिकर्मकृता सुयुक्ता  
न च भिद्यते धनसमग्रमुपैति तीरम् ॥ ७ ॥

१२६. एमेव श्रद्धपरिभावितु बोधिसत्त्वो  
प्रज्ञाविहीनु लघु बोधिमुपैति हानिम्।  
सो चैव प्रज्ञवरपारमितासुयुक्तो-  
ऽक्षतोऽनुपाहतु स्पृशाति जिनेन बोधिम् ॥ ८ ॥

१२७. पुरुषो हि जीर्ण दुखितो शतविंशवर्षो  
किंचापि उत्थितु स्वयं न प्रभोति गन्तुम्।  
सो वामदक्षिणद्वये पुरुषे गृहीते  
पतनाद्भयं न भवते व्रजते सुखेन ॥ ९ ॥

१२८. एमेव प्रज्ञ इह दुर्बलु बोधिसत्त्वो  
किंचापि प्रस्थिति भज्यति अन्तरेण।  
सो वा उपायबलप्रज्ञपरिगृहीतो  
न च भज्यते स्पृशाति बोधि नरर्षभाणाम् ॥ १० ॥

भगवत्यां रत्नगुणसंचयगाथायामौपम्यपरिवर्तो नाम चतुर्दशमः ॥